

# तालुका डेंग्यू व मलेरिया मुक्त करण्यासाठी प्रत्येकाने सहभाग घ्यावा

-आमदार प्रशांत ठाकूर

पनवेल (प्रतिनिधी) संपूर्ण पनवेल तालुका डेंग्यू व मलेरिया मुक्त करण्यासाठी मायक्रो प्लॅन, जनजागृती व लोकसहभाग महत्वाचे ठरणार असून या अभियानात शहर व ग्रामिण भागातील प्रत्येक नागरिकाने सहभाग घ्यावा, असे आवाहन आमदार प्रशांत ठाकूर यांनी आज (गुरुवार, दि.०४) प्रांत कार्यालयात झालेल्या बैठकीत केले.

या बैठकीस प्रांताधिकारी सुदाम परदेशी, तहसीलदार पवन चांडक, नगराध्यक्षा चारुशिला घरत, मुख्याधिकारी मंगेश चितळे, आरोग्य सभापती राजू सोनी, महिला व बाल कल्याण सभापती नीता माळी, नगरसेवक जयंत पगडे, गणपत म्हात्रे, जिल्हा परिषद सदस्य राजेंद्र पाटील, डॉ.इटकर, डॉ.बावस्कर, डॉ.गिरीष गुणे, डॉ.रमेश पटेल, डॉ.आर.एस.गायकवाड, डॉ.अरूणकुमार भगत, डॉ.संतोष आगलावे, अनुराधा सालोखे, वै.विश्वरूपचे संपादक सतीश धारप यांच्यासह सिडको, आरोग्य अधिकारी उपस्थित होते.

आमदार प्रशांत ठाकूर यांनी यावेळी बोलताना सांगितले की, डासांना मारण्यासाठी धुरीकरणाचा तात्पुरताच फायदा होतो, आपल्याला तात्पुरते उपाय नको तर डासांची उत्पत्ती ठरणारे स्थळ शोधून डासांची उत्पत्ती होणार नाही याची काळजी घेवून उपाययोजना केली पाहिजे. त्याचप्रमाणे सिडको क्षेत्रात तसेच इतर भागातील बांधकाम मजुरांची नोंद होणे आवश्यक असून त्यांची वर्षातून दोन आरोग्य तपासणी झालीच पाहिजे. येणाऱ्या दोन वर्षात आपल्याला पनवेल तालुका मलेरिया व डेंग्यूमुक्त करायचा आहे, त्यासाठी प्रत्येक नागरिकाने आपापल्या परिसराची स्वच्छता राखणे गरजेचे असून डास निर्माण होणार नाहीत याची काळजी घेतली पाहिजे, त्यासाठी आवश्यक उपाययोजना झाल्या पाहिजेत, याकरिता शहर व ग्रामपातळीवर कमिटी स्थापन्यात याव्यात तसेच या संदर्भात नगरपालिका, पंचायत समिती, सिडको व संबंधित विभागाची संयुक्त बैठक घेण्यात यावी, अशी सुचना अधिकाऱ्यांना केली. यावेळी झालेल्या चर्चेनुसार सुदाम परदेशी यांनी येत्या २० डिसेंबरला दुपारी ०२ वाजता संयुक्त बैठक घेण्याचे जाहीर केले.

यावेळी डॉ.गिरीष गुणे यांनी आमदार प्रशांत ठाकूर यांनी पनवेल तालुक्याच्या आरोग्याच्या दृष्टीने घेतलेला पुढाकार अभिनंदनीय असल्याचे सांगितले. पनवेल तालुका डेंग्यू व मलेरियामुक्त झाला पाहिजे यासाठी मागच्या बैठकीत आपण विषय मांडला होता. त्याला प्रतिसाद देत व पुढाकार घेत त्यांनी केलेला निर्धार पूर्ण करण्यासाठी व सुदृढ पनवेलसाठी मायक्रो प्लॅन महत्वाची भूमिका पार पाडेल, असा विश्वासही डॉ.गुणे यांनी व्यक्त केला.